

ఆధ్యాత్మిక ప్రశ్నోత్తరం

శ్రీ మేధానందపురి జీ

1. సామాన్య ప్రశ్నలు - జవాబులు

1. మీరు ఇటీవల వేదేశయాత్ర చేశారు కదా ! దాని వలన ఏమైన ఆధ్యాత్మిక ప్రయోజనమున్నదా ? ఓడలలో ప్రయాణించినచో సీ.సిక్.నెస్ కలుగుతుంది అంటారు. మీకు అలాంటి అనుభవాలు ఏమైనా కలవా ?

జ॥ విదేశయాత్రవలన నాకు కొంచెం ప్రయోజనం కలిగింది. ఎందువలన ననగా నేను 9 రోజులు రాష్ట్రీయ సంత మహాపురుషులైన శ్రీమాన్ మురారి బాపుగారి రామాయణం వినుటకై వెళ్ళినాను. వారు ఉదయం 9 గంటల నుండి మధ్యాహ్నం 2 గం॥ వలరకు అవిరామముగ తులసీ రామాయణము పై ఉపన్యసించెడివారు. ఈ 5 గంటల కాలము క్షణములవలె గడిచి పోయెడిది. విదేశములలో నున్న మన భారతీయ భక్తులు 900 మంది ఈ 5 గంటల కాలములో నిశ్చలముగా ఉండెడివారు. కునార్డప్రిన్స్ అను ఓడలో ఈ కార్యక్రమము జరిగెడిది. అది మమ్ములను వెన్సిసు నుండి బార్నిలోనా తీసుకొని వెళ్ళినది. ఓడ ప్రయాణించుచున్నప్పుడే కథ జరుగుచుండెడిది. ప్రవక్త చెప్పుచున్న పాటలు, భజనలు మఱియు రామాయణ దోహాలు ఒకేస్వరములో అందఱును చెప్పెడివారు, ఆ శబ్దములు సముద్ర తరంగములవలె వీనుల విందుగా ఉండెడివి. విదేశములలోనున్న మన భారతీయులు హిందూ దేశములో వలె పస్తధారణ. అలంకారములను ధరించెడివారు. కన్ను పండువుగా ఉండెడిది. ఇట్లు ప్రవచనము జరుగుచున్నంత కాలము స్వదేశమునందు ఉన్నట్లే అనిపించెడిది.

ఒకనాడు పూర్ణిమరోజు (31-8-93) న సముద్ర తుఫాను వచ్చినది. ఆ రోజున మాత్రము ఓడ ఊగిసలాడినది. ఆ సమయములో కడుపులో త్రిప్పినట్టై వాంతులగు సూచన పొడసూపెను. కాని వాంతులవలేదు. అందుకు ఇంజక్షనులు ఇచ్చినారు. ఒక ఇంజక్షను ఖరీదు 660/- రూ.లు (20 అమెరికన్ డాలర్లు) మాత్రమే. తుఫాను రమారమి 18 గంటల వరకుండెను. పగలు 12 గంటలకు ప్రారంభమై మరునాడు ఉదయం 6 గం॥ల వరకుండెను. తక్కిన సమయములలో సముద్రము ప్రశాంతముగా నుండుట వల్ల ఓడ కదలిక బోత్తిగా తెలిసెడిది కాదు.

2. మనదేశము పుణ్యభూమియని చెప్పుచుందురు. తక్కిన దేశాలు అన్నీ పాప భూయిష్టములా! విదేశీయుల గురించి వారి ఆధ్యాత్మిక వైఖరి గురించి మీ అభిప్రాయమేమి ? మీ యాత్రలోని గమనార్హ విషయములేవి ?

జ॥ రామాయణ ప్రవచనమునకు అతిరిక్తకాలంలో అధమపక్షం రోజు ఒక్కంటికి 5 గంటలు నేను జపము, ధ్యానము చేసెడివాడను. కాని నేను ప్రార్థన చేయుచున్నాను అనెడి భావము కలిగెడిదికాదు. ఇక్కడికి వచ్చిన తర్వాత 10 లేక 15 నిమిషములలోనే మనస్సులో చాల శాంతిని అనుభవించితిని. దీనిని బట్టి ఏది

పుణ్యభూమియో మీరు ఊహించుకొనవచ్చును. అక్కడ ఉన్న భక్తులు కూడా అంతటి సంపద, వైభవములున్నప్పటికీ వారికి మనశ్శాంతి లేదని స్పష్టముగా మాకు తెలిపిరి. ఓడలో ఒక పూటకు 60 రకముల భోజన పదార్థములిచ్చెడివారు. కాని నాకు రుచిగా లేకుండెను. ఇక్కడి సాధారణమైన భోజనమైనా ఎంతో రుచిగా ఉండెడిది. ముఖ్యంగా వారికి అంటు ఎంగిలి వంటి ఆచారములు బొత్తిగా తెలియవు. ఎవరూ పట్టించుకోరు కూడా. నా ఉద్దేశ్యంలో భారతదేశంలో జన్మించియు, ధన లోభముచే విదేశాలలో నివసించుట స్వదేశ భక్తి శూన్యతనే ప్రకటించుచున్నది అని అచ్చటి వారి ముఖ్యమైన ఆహారము చేపలు, మాంసము, సారాయి వంటి తామసికాహారమే ఇదియే వారిని ఆధ్యాత్మికత నుండి దూరము చేయుచున్నది. మైళ్ళ తరబడి వెళ్ళినా గుడి, గోవురములు కనిపించవు. శంఖారావములు, ఘంటానాదములు, భజనలు వినిపించవు. చర్చి గంటలు కూడా చాల అరుదుగా వినిపించును. మనదేశంలో ప్రతి ఫర్లాంగుకీ ఒక గుడి, లేక భజన మందిరాలు కనిపిస్తాయి. ఇంతకీ దేశ మంటే మట్టికాదు. ఆధ్యాత్మిక సంస్కృతిలో కూడిన ముముక్షు జన సంఘ సమూహమే భారతదేశమనబడును.

3. కలలు ఎందుకు వస్తాయి యి భవిష్యత్తులో జరుగుబోయే విషయాలను కలలు సూచించునా ?

జ॥ జాగ్రదవస్థలో కలిగిన సంస్కారములే స్వప్నావస్థలో కలలు రూపములో కానబడును. ఈ స్వప్నములు అనేక జన్మ సంస్కారములను గాని, అనేక సంస్కారములను ఒక చోట తెలియజేయును. సాధారణముగా తెల్లవారు జామున వచ్చు కలలు నిజమగునని మన పెద్దలయొక్క అభిప్రాయము.

4. ఆడవారు ఓంకారము చేయవచ్చునా !

జ॥ వేదశాస్త్రములలో అత్యాశ్రములు అనగా సన్న్యాసులు (యజ్ఞోపవీతము, శిఖలను వేద విహితరీతిగా పరిత్యజించినవారు) మాత్రమే ఓంకారమును జపించుటకు అర్హులని చెప్పబడినది. సాధారణ నియమము ప్రకారముగా అది ప్రణవములతో కూడిన మంత్రములు, అద్యంత ప్రణవములతో కూడిన స్తుతి స్తోత్రములు మాత్రమే ఫలించునని యుండుటచే ప్రతివారు ప్రణవమును చెప్పుచునే యున్నారు. కాని అధికారమునకు ప్రాకులాడుట పిలువని పేరంటమునకు పోవుట వంటిది.

5. ద్రౌపదికి ఐదుగురు భర్తలు కదా ! ఆమె ఎలా పతివ్రతయగును ?

జ॥ ద్రౌపది పూర్వజన్మలో ఒక అందమైన, గుణవంతురాలైన ఋషికన్య. ఆమెకు ఎంత ప్రయత్నించినను వివాహము కాలేదు. అప్పుడామె శివుని గూర్చి తపస్సు చేసెను. శివుడు ప్రత్యక్షమై నీవు ఐదుమార్లు పతిందేమి అని వరమడిగితివి. కావున నీకు రాబోవు జన్మలో ఐదుగురు భర్తలు లభించెదరు అనెను. అందులకే ఆమెకు 5 గురు భర్తలు లభించిరి.

వైవాహిక విధిః స్త్రీణాం సంస్కారోష్టదికః స్మృతః ।

పతిసేవా గురౌవాపో గృహార్థీ అగ్ని పరిక్రియా ॥

స్త్రీలకు వివాహవిధి వైదిక సంస్కారము వంటిది. పతి సేవ గురు కులవాసము వంటిది. గృహకార్యములు అగ్ని దేవుని సేవవంటివి. పంచపాండవులు ద్రౌపదిని అగ్నిసాక్షిగా వివాహమాడిరి. వారికి ఆమె సమాన దృష్టితో సేవ చేసెను. అందులకు ఆమె పతిప్రత ఐనది. ఆమె వారిపై ఎప్పుడును నిందారోపణ చేయలేదు. వారున్నా ఆమెపై ఏ విధమైన నిందారోపణ చేయలేదు. పైగా పాతివ్రత్య జీవితము గూర్చి ద్రౌపది శ్రీ కృష్ణుని పట్టమహిషియగు సత్యభామకు ఉపదేశము చేసినది.

పతిసేవను నౌకరులచే చేయించి, గృహకార్యములను పతి చేత చేయించుచు, పతిదేవుడు తన కనునైగలలో మెలగవలయు ననుకొనువారు ద్రౌపదివంటి పతిప్రతలయొక్క, దేవకన్యల యొక్క నామమును ఉచ్చరించుట కూడా తగరు.

6. ముక్తి ఇంకొకరు ఇచ్చేదికాదు అని స్వామి విదానందులు అనిరి. జ్ఞానం జ్ఞానవతామహామ్ అని గీతావాక్యం కృషీ విజ్ఞానం అన్నీ నేను అనిరి, వీటి సమన్వయము ఏమిటి ?

జ॥ సర్వభూత హృదయస్థమగు ప్రత్యగాత్మ రూపమునను నిత్యము నన్ను ధ్యానింపవలయును. అసమర్థుడైనచో ముందు చెప్పబడు భావములను గ్రహింపవలయును. (గీత 10వ అధ్యాయము, 20 వ శ్లోకము - శంకర భాష్యము - అహమాత్మాగుడాకేశ) విభూతుల ధ్యానము మాత్రమే చెప్పబడినది. కారణము ఆ పరమాత్మయే నేను ప్రాణుల ఉత్పత్తి, స్థితి, ప్రళయకారమణమును అనెను. తత్త్వ జ్ఞానులయందునా విభూతిజ్ఞాన రూపమున వెలయుచున్నది. దానిని ధ్యానింపుడు జ్ఞానం జ్ఞానవతామహామ్ అనెను.

ఇంద్రియ ద్వార తశ్చిత్రే బహిర్ధావతి సత్యపి ।

ఈశద్ృష్టి విధా నాయ విభూతేర్దశమేఽబ్రవీత్ ॥

ఇంద్రియముల ద్వారా చిత్తము బయటకు పరుగెత్తినను, ఈశ్వర దృష్టిని అవలంబించుటకు దశమాధ్యాయమున విభూతులు చెప్పబడినవి. ముక్తికి మనమే పాటుపడవలయును. కనుకనే పరమాత్మ గీతలో ఈ క్రింది ఉపదేశముల నిచ్చిరి.

1. కైబ్యం మాస్మగమః నపుంసకత్వమును పొందకుము Gird up your lions (గీత 2-3)

2. జహిశత్రుంమహాబాహో! (గీత 3-43)

బుద్ధికంటె వేరైన ద్రష్టయుగు ఆత్మను తెలిసికొని దుర్జయముగు కామమనెడి శత్రువును జయించుము.

3. ఉద్ధరేదాత్మ నాత్మానమ్ (గీత 6-5)

వివేకయుక్తమగు మనస్సు చేత జీవాత్మను ఉద్ధరించుకొనుము.

ఈవిధముగా అనేకములగు ఉపదేశములున్నవి.

7. పట్టు పురుగుల పెంపకము వాటిని చంపి దారము తీయుట దోషమా ? కాదా ?

జ॥ ఆపుపాలను దూడకోసం ఇస్తుంది. దూడకు కొంచెము ఇచ్చి, మిగిలినవి మనము త్రాగుదుము. దూడకోసం ఇచ్చిన పాలతో కొంచెము మనము త్రాగడం దోషము కాదు. నీరు, వాయువు బ్యాక్టీరియా అనేక క్రిములతో పూరింపబడియుండును. వాటిని మనము ఉపయోగించుచున్నాము. కాని దోషములేదు. పెరుగు కూడా క్రిములతో నిండియుండును దానిని త్రాగినచో దోషము లేదు. బంగాళా దుంపలను కోసి నాటినచో మొలకలు వచ్చును. ఆ దుంపలను తిన్నచో దోషము లేదు. శ్రీకృష్ణునికి పీతాంబరుడని పేరు. భగవంతుడు పట్టుబట్టును ధరించును. కావున పట్టుబట్టును భగవంతునికి వాడినచో దోషము లేదు. అవశ్యకతను మించి జంతు హింస చేయుట గొప్పదోషము.

8. స్వప్నానుభూతి మెదడు మనకు కలుగుజేసి భ్రమా ? లేక మనకు తెలియనటువంటి ప్రాణశక్తియూ ? దైవశక్తియూ ? మూలకారణం ఏమిటి ?

జ॥ క్షేత్రజ్ఞ పురుషుడు మనస్సుతో (బుద్ధితో) తాదాత్మ్యమును పొంది స్వప్నమును చూచును. సహస్రస్పృహ భూత్వా ధ్యాయతీవ లేలాయ అని బృహదారణ్యక శ్రుతి వాక్యము.

మనసి ప్రతీనేషు కరణేషు అప్రతీనేచ మనసి, మనోమయః స్వప్నాన్ పశ్యతి అని ప్రశ్నోపనిషద్ శంకర భాష్యవచనము, ఇంద్రియములు మనస్సుతో లీనమైన తరువాత మనస్సు లీనముకాని దశలో (లీనమైన సుషుప్తి లోనికి పోవును) మనస్సుతో తాదాత్మ్యమును పొందిన మనోమయ ఆత్మ (క్షేత్రజ్ఞుడు) స్వప్నములను చూచును.

ప్రతీజీవి పూర్వజన్మ సంస్కారములతో పుట్టును. మరియు ఈ జన్మలోను అనేక సంస్కారములు పొందును. ఇంద్రియములు లీనమై ప్రాణ వాయువు చలించుచుండగా సుషుప్తికి ముందు వారి వారి సంస్కారముల కనుగుణముగా స్వప్నములు చూచును. చూసిన, వినిన, సంస్కారములు కలుగు స్వభావమే కాని పూర్వసంస్కారములు, మిశ్రిత సంస్కారములు వలన చూడనివి, వినినివి అనుభవించనిని కూడా స్వప్న రూపములో వచ్చును మనోమయ ఉపాధి, అపంచీకృత పంచభూతము ద్వారా ఏర్పడినది. కనుకనే కర్మేంద్రియములు జ్ఞానేంద్రియములు స్థూలశరీరమునకు అతీతమైనవి స్వప్నానుభవము.

9. పార్థసారథి కృష్ణుడా ? లేక ఉత్తరకుమారుడా ?

జ॥ ఉత్తర గోగ్రహణంలో కొద్దికాలం అర్జునుడు ప్రోద్బలంచే ఉత్తర కుమారుడు సారథ్యం వహించెను. కాని మహాభారత యుద్ధంలో అగ్ని దేవుని ద్వారా ఇవ్వబడిన దివ్య రథమును దేవతల ద్వారా పొందిన దివ్య అశ్వముల ద్వారా పూంచి మహాబలి అయిన వాయుపుత్రుని రక్షణలో ధనుర్ధారి అయిన అర్జునునిచే అధిరోహించబడినది. సారథులలో అత్యంత శ్రేష్ఠుడైన కృష్ణపరమాత్మచే సారథ్యం వహించబడినది. చాల కాలము నుండి అర్జునునకు సారథ్యం చేయించవలెనని కూడా కోరిక ఉండెను. అందులకే కృష్ణుని పార్థసారథి అందురు. కారుడైనవారు సెలవులో వెళ్ళిన కార్య పూర్తి కొరకు ఎరువు తెచ్చిన డ్రైవరు పంటివాడు ఉత్తరకుమారుడు.

10. అవసరాల కంటే ఎక్కువ ఆస్తిపాస్తులను సంపాదనను కలిగియుండుట పాపహేతువా ?

జ॥ వైరాగ్యము అనగా : 1) పుత్రైషణ, లోకైషణ , విత్తైషణ మనకు సూరిపోయుచున్నవి. కావున సన్న్యసింపలేనిదో, మనకు ఎంత అవసరమో అంత ఉంచుకొనుట మంచిది అస్తిని. సంపాదనను వదలలేక పోయినచో దానము అధికముగా చేయుట వైరాగ్యమునకు లక్షణము. వైరాగ్యము అధికమగుట సన్న్యాసమునకు లక్షణము. ఉన్న డబ్బును సద్వినియోగము చేయుచున్నచో, అది పాపహేతువు కాజాలదు.

11. అగస్త్య మహర్షి కాలమేది ? ఏ కారణము వలన వారు సప్త ఋషులలో లేరు ?

జ॥ సప్త ఋషులలో గల వసిష్ఠమహర్షుల సోదరుడు అగస్త్యమహర్షి ఋగ్వేదముననుసరించి వీరిద్దరు మిత్ర-వరుణుల పుత్రులు. యజ్ఞ సమయములో మిత్రావరుణులు ఊర్వశిని చూచి మోహపశులైన కారణముచే వీర్యపాతము జరిగెను. ఆ వీర్యము కొంత కుండలోను, కొంత నీటిలోను పడినది. ఘటము నుండి అగస్త్యుడు, నీటి నుండి వసిష్ఠుల వారు పుట్టిరి. వింధ్యాఖ్యం అగం అన్యతి ఇతి అగస్త్యః వింధ్య పర్వతమును అణచినవాడు అగస్త్యుడు. లేక అగఃకుంభఃతత్రస్త్వానః కుండ నుండి పుట్టినవాడు అగస్త్యుడు. రామావతార సమయముననే వీరుండిరి. ఏలననగా : విష్ణువు యొక్క ధనుస్సును రామునికి ఇచ్చు వారితో అయోధ్యకు తిరిగి వచ్చిరి. రావణుని చంపుటకు పూర్వము సూర్యస్తోత్రమగు ఆదిత్య హృదయము ను అగస్త్యుడు శ్రీరామునికి ఉపదేశించెను. కుంభయోని, కుంభజ కుంభసంభవ, ఘటో (కలశో) దృవ, కలశయోని, మైత్రావరుణి, ఔర్వశేయ అని అగస్త్యుని నామధేయములు, సప్తచతే ఋషయః సప్త ఋషయః చిత్రః శిఖండః చూడావిశేషః అస్తియేషామ్ చిత్ర శిఖండినః విచిత్రమైన జుట్టు (పిలక) విశేషము నడతలపై కలవారు సప్త ఋషులు, చూడాకరణ సంస్కార సమయమున (బిడ్డకు మొదటిసారి తల వెంట్రుకలు తీయు సంస్కారము) వదిలిన పిలక విశేషము. ఇది కలవారే సప్త ఋషులు, మరీచి, అంగిరస్సు, అత్రి, పులస్త్య, పులహ, క్రతువసిష్ఠులు.

12. ఆస్తిక, నైతిక సూత్రములకు ఆధారమేమి ? దైవమునకు, మానవునికి గల సంబంధమేమి ?

జ॥ వేదములే ఆస్తిక సూత్రములకు ఆధారము, మనుస్మృతి నైతిక మూడు రకముల అస్తిత్వములు (సత్తా) కలవు. పారమార్థికముగా చూచినచో మనిషికి, పరమాత్మకు భేదము లేదు. వ్యావహారిక స్థితిలో జీవుడు వేరు, పరమాత్మవేరు. ప్రాతిభాసికమనగా - భ్రమ, ఆధారమైయున్న బ్రహ్మమునందు జీవజగత్తులు కనిపించుచున్నవి. జీవ జగత్తులు అనిత్యములు, బ్రహ్మము నిత్యము. మీరు ఆంజనేయులవారి శ్లోకార్థమును గమనించుడు. దేహబుద్ధిచే నేను నీదాసుడను. జీవబుద్ధి ఉన్న సమయములో నేను నీ అంశమును ఆత్మబుద్ధి ఉన్నప్పుడు నీవే నేను - నేనే నీవు అని నా నిశ్చయము.

మీరు వ్యవహారదశలో ప్రశ్న వేసితిరి. దైవమనగా దేవతా విశేషమైన బ్రహ్మ భువనాల్లోకాః పునరావర్తనోర్జున కీటపతంగము నుండి చతుర్ముఖ బ్రహ్మ వరకు మరల మరల జన్మించెదరు. కనుక దేవతా విశేషములు అనిత్యములు. ఇక దైవమనగా నిరాకార, నిర్గుణ బ్రహ్మమనె భావన యున్నప్పుడు

వ్యవహార దశలో అజ్ఞానము వలన వేరుగా కనిపించుచున్నాడు. సాధన చతుష్టయ సంపన్నులు తీవ్రమైన సాధన చేసి, జ్ఞానమును పొంది. బ్రహ్మవేత్తలై ఆ పరబ్రహ్మముతో ఏకీభవించును. అనిత్యమైన స్థూల, సూక్ష్మ, కారణ శరీరములతో పరమాత్మకు ఏ విధమైన సంబంధము లేదు. ఇక నిరుపాధిక ఆత్మను భావించినచో అది ఆ పరమాత్మ స్వరూపమే యగును. కావున జడ శరీరమునందు చైతన్యము అధ్యాసమొనర్చి చైతన్యాత్మనందు జడమును అధ్యాసమొనర్చి, వ్యవహారము జరుగుచున్నది. విశిష్టాద్వైత, ద్వైత, అద్వైతములు పరమావధికి సోపానములు, భక్తి మార్గములో సఖ్య - దాస్యములకు సంబంధము కలదు. అని ద్వైతపరములు. ఆ సంబంధముల వలన మోక్షము లేదు. నామ దేవుని కథ దీనికి ఉదాహరణము.

నామ దేవుడు భక్తితో శ్రీ కృష్ణుని పూజించి, నిత్యము వారి దర్శనమును పొందుచుండెను. ఒకసారి భక్తుల సభ యందు ఘోరాకుంభారు నెత్తిపై కొట్టగా (నామదేవుని) కొరిపించుట వలన అపక్వ భక్తుడుగా ఉద్ఘోషింపబడెను. అప్పుడు నామదేవుడు ఏమి నేను భక్తుడను కానా ! యని శ్రీ కృష్ణుని ప్రశ్నించెను. దానికి శ్రీ కృష్ణ పరమాత్మ నీకు అద్వైతోపదేశము కానందు వల్ల అపరిపక్వుడవు. వారణాసి యందలి విరోభా భేచర్ నుండి దీక్ష తీసుకొని రమ్మ ని చెప్పెను, నామదేవుడచ్చటికి వెళ్ళగా వృద్ధుడైన విరోభా భేచర్ శివలింగము పై కాళ్ళు చాపి నిద్రించుచుండుటను చూచి, మరలివచ్చుటకు సన్నద్ధుడయ్యెను. అప్పుడా గురువు తన శిష్యుని నామధేయముతో పిలిచి, అతడు వచ్చిన ఉద్దేశ్యము నడిగెను. విషయము తెలిసికొని గురువుగారు నేను ముసలివానిని, కదలలేను. కనుక నీవు నా కాళ్ళను శివలింగము లేని చోట ఉంచు మనెను. అప్పుడు నామధేవుడు వారి కాళ్ళను అని వైపుల ఉంచి చూచెను. కాని కాళ్ళు ఎక్కడ ఉంచినను అక్కడికా శివలింగము కదలివచ్చెను. ఇది అద్వైతస్థితి. దుర్లభమైనను అసాధ్యము కాదు. వాసు దేవ స్వర్ణమితి స మహాత్మా సుదుర్లభః అని గీతోక్తి.

13. స్వామీజీ! అవధూత దత్తాత్రేయులనగా ఎవరు ? వారికి ఏ సందర్భములో 24 గురువు లున్నారని చెప్పబడింది ?

జ॥ అక్షరుడు, శ్రేష్ఠుడు, సంసారబంధనము లేని వాడు తత్త్వమస్యాది వాక్యములకు లక్ష్యమైనప్పుడు అతడు అవధూతయని చెప్పబడును. ఎవడు ఆశ్రమములను, వర్ణములను (బ్రాహ్మణ, క్షత్రియ, వైశ్యాదివర్ణములను) అతిక్రమించి, ఆత్మయందే ఉండునో (ఆత్మచే ఆత్మయందే రమించునో) అట్టి యోగి అవధూత యనబడును.

నారాయణాకారం దత్తాత్రేయ ముపాస్మహే నారాయణాకారుడైన దత్తాత్రేయుని ఉపాసించుచున్నాము బ్రహ్మదేవుడు నారాయణుని తారకమేదో చెప్పమని అడిగెను. దానికి నారాయణుడు సత్యానందచిదాత్మకమైన, సౌత్త్వికమైన నా పరమపద స్థానమే తారకము. దాని సుపాపించమనెను. నేను దత్తుడనని ప్రీతితో పలుకువారు సంసార బంధనము నందు చిక్కుకొనరు. ఇట్లు వివరింపబడినవాడై, బ్రహ్మదేవుడు, విశ్వరూపధరుడు, విష్ణువును నారాయణునే దత్తాత్రేయునిగా ధ్యానించెను. దం అనుదానికి

దాం అనునది దీర్ఘము. ఇది బీజము. దీనికి దత్తాత్రేయుడు దేవతా గాయత్రిఛందస్సు, సదాశివుడు ఋషి, ద్రం అనిగాని ద్రాం అని గాని ఉచ్చరించి దత్తాత్రేయాయనమః అన్నచో అష్టాక్షరియగును. ఇది సర్వోపకారి మంత్రము, కావున సంసార బంధనములేని నారాయణుడే అవధూతయగు శ్రీ దత్తాత్రేయుడు.

వాసుదేవ భగవానుడు అవతారము చాలించిన పిమ్మట కలియుగము ప్రారంభమయ్యెను. కలియుగములో ప్రాణులు అధర్మ పరులైయుందురు. ఈ జగత్తులో మనస్సు ద్వారా చింతింపబడునని, వాక్కు ద్వారా చెప్పబడునది, కండ్లతో చూడబడునవి మఱియు చెవులతో వినబడునవి మున్నగు ఇంద్రియముల ద్వారా అనుభవింప బడునవన్నియును నశించునవే. ఇవి యన్నియు స్వప్నతుల్యములు. కావున మాయామాత్రములు, మిథ్యయని గ్రహింపవలయును, గుణ, దోషబుద్ధి కలవారికై విహితకర్మ, నిషిద్ధకర్మ, అకర్మ (విహిత కర్మలోపము) వేదములలో చెప్పబడినవి. గుణ, దోష ములకతీతుడైనవాడు బాలకుని వలె నిషిద్ధ కర్మల నుండి విడిపడును. కాని విహితకర్మల నాచరించును. వృత్తిరహితుడై బ్రహ్మత్వైక్యము (బ్రహ్మ + ఆత్మ + ఐక్యము) నొందినవాడు సమస్త ప్రపంచమును తన ఆత్మస్వరూపముగా చూచును. పై విధముగా అవతారము చాలించుటకు పూర్వము కృష్ణ పరమాత్ముడు ఉద్ధవునికి ఉపదేశించెను, అప్పుడు ఉద్ధవుడు శ్రీకృష్ణునితో మీరు నాశ్రేయస్సునుకోరి సన్న్యాసరూపమైన త్యాగమును ఉపదేశించిరి. కాని విషయలంఘనకు త్యాగము కఠినము. కావున త్యాగ తత్త్వమును దాసుడైననాకు సులభముగా సాధన చేయురీతిని ఉపదేశించుడ ని పలికెను.

అప్పుడు శ్రీ కృష్ణుడిట్లు నుడివెను. ప్రపంచము ఏమిటి ? దీని యందేమి జరుగుచున్నది ? అను ప్రశ్నలకు వివేకవంతులు స్వయముగా విచారించి, ప్రాపంచిక వాసనల నుండి తప్పుకొందురు. మునుష్యులకు హితాహితముల నుపదేశించువాడు గురువు. నేను ఒక్క పాదముగల ప్రాణి నుండి అనేక పాదములుగల ప్రాణులను సృష్టించితిని. కాని రెండు పాదములు గల మునుష్యుడే నాకు ప్రియుడు. ఈ మునుష్యుడే అహంకారాతీతమైన విషయాతీతమైన నన్ను ఈశ్వరునిగా సాక్షాత్కరించుకొనగలుగును. ఈ విషయమునకు సంబంధించిన ఇతిహాస మొకటికలదు. అది పరమతేజస్వంతుడైన అవధూత శ్రీ దత్తాత్రేయులు మఱియు యదురాజుకు జరిగిన సంవాదము.

ఒక్కసారి ధర్మమర్మములు తెలిసిన యదురాజు త్రికాలదర్శియు, తరుణుడును, నిర్భయుడునగు ఒక్క పరివ్రాజకుని చూచెను. మీరు కర్మలను ఆచరించుట లేదు. మీకు బ్రహ్మజ్ఞానమెట్లు కలిగెను ? దేనినాశ్రయించి, బాలకునివలె విహరించుచున్నారు ? మనుజులు ఆయుష్యము, కీర్తిసౌందర్యము, సంపదలను కోరి ధర్మార్థ కామములను అనుష్ఠింతురు. కారణము లేక ప్రవృత్తి యుండదు. మీరు సమర్థులు, సౌందర్యవంతులయ్యు జడ, ఉన్నత్త, పిశాచునివలెనున్నారు. కర్మనాచరించుట (ప్రవృత్తి) లేదు మీకు ఆశలు లేవు, సంసారులను దహించు కామములోభములు మిమ్ము అంటుట లేదు. మీరు ముక్త స్వరూపులు, మీరు స్త్రీ పుత్ర, ధనాది సంసార రహితులు. మీకు మీ ఆత్మయందే అనిర్వచనీయమగు

ఆనందం ఎట్లు కలుగుచున్నది దయతో వివరించును ని యదురాజు అవధూత శ్రీ దత్తాత్రేయులవారి సడిగెను. దానికి శ్రీ దత్తాత్రేయులు నేను నా బుద్ధి పూర్వకముగా 24 గురువులను ఆశ్రయించితిని. నీవు వారి పేర్లను, వారి నుండి నేను గ్రహించిన పాఠములను వినుము నిరి.

14. సన్న్యాస మననేమి ? దేనిని సన్న్యాసమందురు ?

జ॥ సంకల్ప త్యాగమే సన్న్యాసు, ఇచ్చు, కామసలను పూర్తిగా త్యజింపవలయును. ప్రజహాతి యదా కామాన్ సర్వాన్ పార్థ మనోగతాన్ గృహస్థాశ్రమములో ఉండియు, సంకల్పములను త్యజించిన వారు సన్న్యాసులే యగుదురు. కాషాయవస్త్రములు ధరించి, సంకల్పములను త్యజించనిదో వారు సాధకులు మాత్రమే! సంకల్ప త్యాగులే మోక్షార్హులు. శ్రవణ మననాదుల నొసర్చి జ్ఞానమును సంపాదించినదో మోక్షము కలుగును. లేక వేద విహిత కర్మలను నిష్కామ బుద్ధితో చేసి, చిత్తశుద్ధిని సంపాదించిన వారు కూడా క్రమ ముక్తిని పొందుదురు. బాహ్య వస్తువుల చింతనను వదలి (పుత్ర - విత్త - లోకైషణముల త్యాగము) సర్వత్ర బ్రహ్మ దృష్టిని కలిగినవారే యతు (సన్న్యాసులు) లగుదురు. ఇట్లు ముఖ్యముగా సన్న్యాసులే చేయగలుగుదురు. ఇక నిష్కామ కర్మయోగము ననుసరించు గృహస్థులు కర్మ ఫలమే నాశింపక సంకల్ప త్యాగము నొనర్చగలుగుదురు. కనుక ముఖ దృష్టితో సన్న్యాసులను, గౌణదృష్టితో గృహస్థులను ఏకీభవించి సన్న్యాస - కర్మ యోగములు ఒకటిగా చెప్పబడినవి. శ్రీ మద్భగవద్గీతలోని 6వ అధ్యాయములోని 2 వ శ్లోకమునందిట్లు కలదు. యం సంన్యాస మితి ప్రాహుః యోగంతం విద్ధి పాండవ.

15. రామాయణ కాలం నాటి సత్యకామ బాబాలి నాస్తికుడా ?

జ॥ వేదముల అంతిమ భాగమైన ఉపనిషత్తులలో పేర్కొనబడిన సత్యకామ వచ్చిన జాబాలినైయాయుకుడు, శుద్ధ నాస్తికుడు అనగా : తర్కశాస్త్ర ప్రవీణుడు. అతడు రాములవారితో తర్కించెను. వనము అనగా ప్రపంచములోని అన్ని వనములనియు, లేక ఏదియో ఒక వనము అనియు అర్థము. ఓ రామా! నీవు అన్ని వనములలో తిరుగాడలేవు ఏదో ఒక వనమునకు వచ్చినచో వనవాసము పూర్తియైనట్లే. కనుక 14 సంవత్సరముల వనవాసమును వదలి భరతుడు ఇచ్చిన రాజ్యమును పరిపాలించుము అనెను. ఈ జాబాలి దశరథుని పురోహితులయందొకడు (Priest of King Dasharatha and an infidel Brahmin) ఇతని మాటలు రాములవారికి బోధపడలేదు. కనుక కేవలము తర్కశాస్త్రముతోపాటు వేదాంతము చదివినచో శాపవిముక్తులగుదురు అనిరి. కనుకనే ఆద్య శంకరాచార్యులవారు శ్రుతి మతః తర్కోఽను సంధీయతామ్ అనిరి. శ్రుతి ప్రతిపాదించినట్టి విషయములను తోడ్పడు తర్కములను మాత్రమే అనుసంధానము చేయవలయును.

ఉదాహరణ : జాగ్రదవస్థా మిథ్యా దృశ్యత్వాత్ స్వప్నవత్ అని తర్కము.

16. శంకరుని భార్యగా పరిగణింపబడే గంగాదేవి శంకరుని భార్యగా ఉండెనా ?

జ॥ నాయనా ! శంకరుని భార్య పార్వతి గంగాదేవికాదు. గంగాదేవి మీద అపార స్నేహం ఉండడం వలన ఆమెను శంకరుడు జలా జాటములలో ధరించినాడు. శివుని జీవితము ఎల్లప్పుడు లోకోపకారానికే. గంగాదేవి అవతరణ కాలంలో భూదేవి ఆమె వేగమును భరించలేదు కనుక శివుడు ఆమెను తలపై ధరించి భూదేవిని కాపాడుతూ, లోకానికి మేలు చేసినాడు, అష్టపసుపుల ప్రార్థన కారణంగా గంగాదేవి శంతనుని భార్య అయినది.

17. రావణుడు ప్రతిరోజు అనేక శివ పూజలు చేశాడు. సీతమ్మను మాత్రము చెరపట్టి తెచ్చినాడు. కాని ముట్టుకోలేదు. వానిని రావణాసురుడుగా ప్రకటించారు. ఇంద్రుడు ఋషిపత్ని అయిన అహల్యను చెరిచాడు కాని అతణ్ణి దేవేంద్రుడు అన్నారు కారణమేమి ?

జ॥ కలియుగానికి 4,32,000 సంవత్సరములు, దీనికి రెండు రెట్లు ద్వాపరం. దీనికి మూడు రెట్లు త్రేతాయుగము దీనికి 4 రెట్లు సత్యయుగము ఈ నాలుగు యుగములను కలిపి ఒక మహాయుగము అని అందురు. అటువంటి వెయ్యియుగములు బ్రహ్మకు ఒక పగలు, బ్రహ్మయొక్క ఒక పగలుతో పద్నాలుగు మంది ఇంద్రులు మారుదురు. కనుక అది ఒక పదవే కాని, వ్యక్తి పేరు కాదు. ఈ కాలములో చూచినట్లుగా పెద్ద పదవిలో ఉన్న వారు అప్పుడప్పుడు తప్పులు చేస్తూ ఉంటారు. అదేవిధముగా ఒక ఇంద్రుడు చేసిన తప్పుకు గౌతముని మూలాన శాపగ్రస్తుడయ్యెను, కాని వైకుంఠ ప్రాప్తి కలుగలేదు. ద్వారపాలకులైన జయ విజయులు సనకాది పురుషుల వలన శాపగ్రస్తులై రాక్షసులుగా జన్మించిరి. వారితో విష్ణువు మిత్రులుగా ఆరుజన్మలలో వైకుంఠము చేరెదరా ? లేక శత్రువులై మూడు జన్మలలో వైకుంఠము చేరుదురా ? అని అడుగగా స్వామి భక్తులైన జయవిజయులు శత్రువులై త్వరగా వైకుంఠము చేరుటకై అంగీకరించిరి. రాములవారు తన లీలలను విస్తరింపజేయుచు అసలు సీతను అగ్నిలో ప్రవేశింపజేసి, మారురూపమైన సీతను రావణుడికి వదలెను. రావణుడు సీతను అపహరించనిచో త్వరగా మృత్యువును చవి చూడలేడు. అందులకే రామ ప్రేరితుడైన రావణుడు సీతను అపహరించి లంకను కోల్పోయి భగవంతుడైన శ్రీరాముని చేత చంపబడి వైకుంఠప్రాప్తిని పొందెను. పెద్దవారు తప్పుచేసినచో శిక్ష అధికము, చిన్న వారు తప్పుచేసినచో కొద్దిగా శిక్షింపబడి ఆ తరువాత అనుగ్రహమునకు పాత్రులగుదురు, అదే విధముగా రావణునికి జరిగింది. బ్రహ్మగారి ఒక పగలులో పద్నాలుగురు ఇంద్రులు, ఈ విధముగా ఒక సంవత్సరమునకు 365 x 14 ఇంద్రులు, ఈ విధముగా బ్రహ్మగారి వయస్సు 100 సంవత్సరములు కనుక బ్రహ్మగారి ముందు ఇంద్రుడు ఒక దోషుతో సమానము. కనుకనే శాపగ్రస్తుడయ్యెను.

18. భీష్ముడు పాండవులకు న్యాయం ఎందుకు చేయలేదు ? అన్ని ధర్మ సూత్రములు తెలిసినవాడై ఉండి కౌరవులకు చెప్పి రాజ్యం ఎందుకు పాండవులకు ఇప్పించలేదు ?

జ॥ భీష్ముడు అష్టపసుపులలో ఒక్కడు, పూర్ణ పరమాత్మ అవతారము కృష్ణుడు, కృష్ణ పరమాత్మ ఉపదేశించినను, దుష్టుడగు దుర్యోధనుడు వినలేదు. ఇకవానికి భీష్ముడు ఒక లెక్కా ? అదిగాక

దుష్టుడయిన దుర్యోధనుని ఉప్పుతిని భీష్మునకు బుద్ధి పని చేయలేదు. అందులకే ద్రౌపది వస్త్రాపహరణ
సమయములో కూడా భీష్ముడు ఏమియు చేయలేక పోయెను.